



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

## අති විශේෂ

අංක 2161/35 - 2020 පෙබරවාරි මස 07 වැනි සිකුරාදා - 2020.02.07

(රජයේ බලයපිට ප්‍රසිද්ධ කරන ලදී)

## I වැනි කොටස : (I) වැනි ඡේදය - සාමාන්‍ය රජයේ නිවේදන

එල්.ඩී.බී. 104/44(v)

(87 වන අධිකාරය වූ) භාර ආඥාපනත

(87 වන අධිකාරය වූ) භාර ආඥාපනතේ 6අ වගන්තිය සහ 19අ වගන්තිය සමග කියවිය යුතු 115අ වගන්තිය යටතේ අධිකරණ, මානව හිමිකම් සහ නීති ප්‍රතිසංස්කරණ අමාත්‍යවරයා විසින් සාදන ලද නියෝග.

නිමල් සිරිපාල ද සිල්වා,

අධිකරණ, මානව හිමිකම් සහ නීති ප්‍රතිසංස්කරණ අමාත්‍ය.

2020 ජනවාරි මස 29 වැනි දින,  
කොළඹ දී ය.

නියෝග

2019 ජනවාරි මස 28 වන දින අංක 2108/10 දරන අති විශේෂ ගැසට් පත්‍රයේ පළ කරනු ලැබූ 2019 භාර (ප්‍රකාශිත භාරවලට අදාළ තොරතුරු) නියෝග පහත සඳහන් පරිදි මෙයින් සංශෝධනය කරනු ලැබේ :-

(1) 4 වන නියෝගයේ (1) වන අනු නියෝගයේ (අ) ඡේදයේ “ලියාපදිංචි කිරීම සඳහා භාර ලේඛනයේ” යන වචන වෙනුවට “භාර ලේඛනයේ” යන වචන ආදේශ කිරීමෙන් ;

(2) ඒ නියෝගවල 4 වන නියෝගයට ඉක්බිතිව ම, 4අ නියෝගය ලෙස බලපැවැත්විය යුතු පහත දැක්වෙන අලුත් නියෝගය ඇතුළත් කිරීමෙන් :-

“4අ. (1) 4 වන නියෝගය යටතේ ප්‍රකාශිත භාරයකට අදාළව භාරකරුවකු විසින් ඉදිරිපත් කරන ලද III වන උපලේඛනයෙහි නිශ්චිතව සඳහන් තොරතුරු ලැබීමෙන් පසුව -

(අ) ඒ තොරතුරු සත්‍යායනය කිරීමේ ; සහ

(ආ) ඒ භාරය ඇති කිරීම මගින් යම් ලිඛිත නීතියක යම් විධිවිධානයක් උල්ලංඝනය වන්නේ ද යන්න නිශ්චය කිරීමේ,



කාර්යය සඳහා, ඉඩම් රෙජිස්ට්‍රාර්වරයා විසින් ඒ තොරතුරු භාර දේපළ පිහිටා ඇති ප්‍රදේශයේ, දිස්ත්‍රික් ලේකම්වරයා වෙත ඉදිරිපත් කළ යුතු ය.

(2) දිස්ත්‍රික් ලේකම්වරයා විසින්, III වන උපලේඛනයෙහි නිශ්චිතව සඳහන් තොරතුරු, භාර දේපළ පිහිටා ඇති ප්‍රදේශයේ ග්‍රාම නිලධාරියාගේ සහාය ඇතිව අදාළ ප්‍රාදේශීය ලේකම් කොට්ඨාසයේ ප්‍රාදේශීය ලේකම්වරයා මගින් සත්‍යායනය කිරීමට සහ නිශ්චය කිරීමට කටයුතු සලස්වනු ලැබිය යුතු ය.

(3) ප්‍රාදේශීය ලේකම්වරයා විසින් (1) වන අනු නියෝගයේ (අ) සහ (ආ) ඡේදවල නිශ්චිතව සඳහන් කර ඇති කාර්ය සඳහා අවශ්‍ය විය හැකි යම් පරීක්ෂණ, විභාග හෝ විමසීම් සිදු කොට ඒ පිළිබඳ ස්වකීය වාර්තාව, අදාළ ප්‍රකාශිත භාරය සම්බන්ධයෙන් තම නිරීක්ෂණ ඉදිරිපත් කිරීම සඳහා දිස්ත්‍රික් ලේකම්වරයා වෙත ඉදිරිපත් කළ යුතු ය.

(4) (3) වන අනු නියෝගය යටතේ වන වාර්තාව ලැබීමෙන් පසුව, දිස්ත්‍රික් ලේකම්වරයා විසින් ඒ භාරය හා සම්බන්ධ ස්වකීය නිරීක්ෂණ ඉඩම් රෙජිස්ට්‍රාර්වරයා වෙත ඉදිරිපත් කළ යුතු අතර, ඉඩම් රෙජිස්ට්‍රාර්වරයා විසින් ඒ නිරීක්ෂණ රෙජිස්ට්‍රාර් ජනරාල්වරයා වෙත යොමු කළ යුතු ය.

(5) (4) වන අනු නියෝගය යටතේ තමා වෙත ලැබුණු නිරීක්ෂණ මත පදනම්ව -

(අ) ඒ ප්‍රකාශිත භාරය නීත්‍යානුකූලව ලියාපදිංචි කරනු ලැබිය හැකි බවට රෙජිස්ට්‍රාර් ජනරාල්වරයා සැහීමට පත්වන අවස්ථාවක දී, ඒ භාරය ලියාපදිංචි කිරීම සඳහා රෙජිස්ට්‍රාර් ජනරාල්වරයා විසින් ඉඩම් රෙජිස්ට්‍රාර්වරයාට විධාන කළ යුතු ය ; හෝ

(ආ) ඒ භාරයේ යම් අංගයක් යම් ලිඛිත නීතියක යම් විධිවිධානයක් උල්ලංඝනය කරන බවට සැක කිරීම සඳහා ප්‍රමාණවත් හේතු පවතින බවට රෙජිස්ට්‍රාර් ජනරාල්වරයා සැහීමට පත්වන අවස්ථාවක දී, රෙජිස්ට්‍රාර් ජනරාල්වරයා විසින් ඒ භාරය හා සම්බන්ධ සියලු තොරතුරු, අවශ්‍ය ක්‍රියාමාර්ග ගැනීම සඳහා අදාළ නීතිය බලාත්මක කිරීමේ නියෝජ්‍යායතන වෙත යොමු කළ යුතු ය.”;

(3) 5 වන නියෝගයේ (1) වන අනු නියෝගයේ “4 වන නියෝගය යටතේ ලැබුණු ප්‍රකාශිත භාර” යන වචන සහ ඉලක්කම වෙනුවට “4අ නියෝගය යටතේ ලියාපදිංචි කරන ලද ප්‍රකාශිත භාර” යන වචන සහ ඉලක්කම ආදේශ කිරීමෙන්.